



இன்றைய செய்தி நாளைய வரலாறு

**முரசொலி**

நிறுவனர் : கலைஞர் மு. கருணாநிதி

புதன்கிழமை 28.01.2026



## அது ஏற்கனவே தோற்ற கூட்டணிதான்!

**அ.தி.மு.க. - பா.ஜ.க. கூட்டணி மீண்டும் அமைந்ததை சில ஊடகங்கள் ஏதோ புதிய பேரொளியைப் போல புதாகரமாகக் காட்டுகின்றன. இது ஏற்கனவே பியூஸ் போன பல்புதான் என்பதை அவர்களது கடந்த கால தோல்வி வரலாறு சொல்லும்.**

**2019 நாடாளுமன்றத் தேர்தலிலும், 2021 சட்டசபைத் தேர்தலிலும் அ.தி.மு.க.வும் பா.ஜ.க.வும் கூட்டணி அமைத்துத்தான் போட்டியிட்டன. கூட்டணியாகத்தான் தோற்றன. எனவே, இவர்கள் சேர்ந்திருந்தாலும் தோல்விதான். பிரிந்து நின்றாலும் தோல்விதான்.**

கடந்த நாடாளுமன்றத் தேர்தலில் தி.மு.க. கூட்டணி 47 விழுக்காடு வாக்குகளைப் பெற்றது. அ.தி.மு.க. கூட்டணி 23 விழுக்காட்டையும், பா.ஜ.க. கூட்டணி 18 விழுக்காட்டையும் பெற்றது. அ.தி.மு.க.வின் விழுக்காட்டையும் பா.ஜ.க. விழுக்காட்டையும் கூட்டினால் 41 விழுக்காடு தான் வருகிறது. 47 ஐ தாண்டவில்லை. இதுகூட. தோற்ற அந்த இரண்டு கட்சிக்கும் தெரியவில்லை.

நாடாளுமன்றத் தேர்தல் வெற்றியை சட்டமன்றத் தொகுதி வாரியாகக் கணித்து அப்போதே 'தி இந்து' நாளிதழ் ஒரு கட்டுரை தீட்டியது.

“222 சட்டமன்றத் தொகுதி வாரியாக தி.மு.க. கூட்டணி அதிக வாக்குகள் பெற்றுள்ளது” என்று 'தி இந்து' ஆங்கில நாளிதழ் அதில் குறிப்பிட்டது.

**அந்தக் கட்டுரையில், நடந்து முடிந்த நாடாளுமன்ற தேர்தலில் 222 சட்டமன்றத் தொகுதி வாரியாக தி.மு.க. கூட்டணி அதிக வாக்குகள் பெற்றுள்ளது என்றும், 222 சட்டமன்ற தொகுதிகளில் மற்ற கட்சிகளை காட்டிலும் தி.மு.க. கூட்டணிக்கே அதிக வாக்குகள் கிடைத்துள்ளது என்றும், 32 மக்களவை தொகுதிகளை உள்ளடக்கிய 192 சட்டமன்றத் தொகுதிகளில் முழுமையாக தி.மு.க. கூட்டணியே அதிக வாக்குகளை பெற்று சாதனை படைத்துள்ளது என்றும் சொல்லப்பட்டது.**

திருவள்ளூர், தென்சென்னை, அரக்கோணம், பெரம்பலூர், கரூர், திருச்சி, கோவை, நாமக்கல், நீலகிரி, மதுரை, தென்காசி, தூத்துக்குடி மக்களவை தொகுதிகளில் அனைத்து சட்டமன்றத் தொகுதிகளிலும் அதிக வாக்குகளைத் தி.மு.க. கூட்டணி பெற்றுள்ளது என்றும் 'தி இந்து' சொல்லி இருந்தது.

மக்களவைத் தேர்தல் வாக்கு விவரங்களின்படி 8 சட்டசபைத் தொகுதிகளில் மட்டுமே அ.தி.மு.க. முன்னணியில் இருக்கிறது. 3 தொகுதிகளில் பா.ம.க. அதிக வாக்குகளைப் பெற்றுள்ளது. பா.ஜ.க. எந்த சட்டமன்றத் தொகுதியிலும் கூடுதல் வாக்குகளை வாங்கவில்லை. எனவே, தேர்தலுக்கு முன்னதாகவே அவர்களது தோல்வி முகத்தை நாம் எளிதில் கணிக்கலாம்.

**தமிழ்நாட்டைப் பொறுத்தவரை பா.ஜ.க.வுக்கு எதுவுமே இல்லை என்பதும் கண்ணால் பார்த்துக் கொண்டிருக்கும் உண்மை ஆகும்.தமிழ்நாட்டில் பா.ஜ.க.வின் வரலாறு என்ன?**

1984 நாடாளுமன்றத் தேர்தலில் ஒரு தொகுதியிலும் 1989 தேர்தலில் 3 இடங்களிலும், 1991 தேர்தலில் 15 இடங்களிலும், 1996 தேர்தலில் 37 இடங்களிலும் போட்டியிட்டு, ஒரு தொகுதியில்கூட தமிழகத்தில் பா.ஜ.க. வெற்றி பெறவில்லை. பா.ஜ.க. முதன்முறையாக 1996 சட்டசபைத் தேர்தலில் ஒரு இடத்தில் வென்று, சட்டசபைக்குள் நுழைந்தது.

1998 நாடாளுமன்றத் தேர்தலில் 5 தொகுதிகளை பா.ஜ.க.வுக்கு ஒதுக்கினார் ஜெயலலிதா. 3 தொகுதிகளில் பா.ஜ.க. வென்றது. 1999 நாடாளுமன்றத் தேர்தலில் திமுகவுடன் கூட்டணி அமைத்தது பா.ஜ.க.. அந்த கூட்டணியில் 6 தொகுதிகள் ஒதுக்கப்பட, 4 இடங்களில் பா.ஜ.க. வென்றது.

2001 சட்டசபைத் தேர்தலில் தி.மு.க. கூட்டணியில் பா.ஜ.க. 21 தொகுதிகளில் போட்டியிட்டு, 4 இடங்களில் வென்றது. 2004 நாடாளுமன்றத் தேர்தலில் பா.ஜ.க.வுக்கு 7 தொகுதிகளை ஒதுக்கினார் ஜெயலலிதா. அ.தி.மு.க. - பா.ஜ.க. கூட்டணி 40 தொகுதிகளிலும் படுதோல்வி அடைந்தது.

2006 சட்டசபைத் தேர்தலில் தனித்து போட்டியிட்டது பா.ஜ.க.. 225 தொகுதிகளில் போட்டியிட்டு, 221 இடங்களில் டெபாசிட் இழந்தது. 2009 நாடாளுமன்றத் தேர்தலில் எந்த தொகுதியிலும் பா.ஜ.க. வெற்றி பெறவில்லை. 2011 சட்டசபைத் தேர்தல் 200க்கும் அதிகமான இடங்களில் பா.ஜ.க. தனி அணியாகப் போட்டியிட்டது. 198 தொகுதிகளில் டெபாசிட் இழந்தது.

2016 சட்டசபைத் தேர்தலில் 188 இடங்களில் போட்டியிட்டு 180 தொகுதிகளில் டெபாசிட் இழந்தது பா.ஜ.க.. 2019 நாடாளுமன்றத் தேர்தலில் அ.தி.மு.க.வுடன் கூட்டணி அமைத்து 5 தொகுதிகளில் போட்டியிட்டது பா.ஜ.க. இந்தக் கட்சியும் முழுமையாகத் தோற்றது. அ.தி.மு.க. ஒரே ஒரு தொகுதியில் மட்டுமே வென்றது.

2021 சட்டசபைத் தேர்தலில் அ.தி.மு.க. கூட்டணியில் போட்டியிட்ட பா.ஜ.க. 4 இடங்களில் மட்டுமே வென்றது. இதுதான் பா.ஜ.க.வின் தோல்விச் சரித்திரம் ஆகும்.

நடந்து முடிந்த நாடாளுமன்றத் தேர்தலில் பா.ஜ.க. கூட்டணி 21 தொகுதிகளில் டெபாசிட் இழந்துள்ளது. அதிமுக கூட்டணி 8 தொகுதிகளில் டெபாசிட் இழந்துள்ளது.

ஏற்கனவே சேர்ந்து பலமுறை தோற்றவர்கள், இப்போது மீண்டும் சேர்ந்து தோற்கப் போகிறார்கள். அதை நாம் பார்க்கப் போகிறோம்.

**2019 நாடாளுமன்றத் தேர்தல்.****2019 சட்டமன்ற இடைத்தேர்தல்.****2019 ஆம் ஆண்டில் 9 மாவட்ட ஊரக உள்ளாட்சித் தேர்தல்.****2021 ஊரக உள்ளாட்சித் தேர்தல்.****2021 தமிழ்நாடு சட்டமன்றத் தேர்தல்.****2022 நகர்ப்புற உள்ளாட்சித் தேர்தல்.****2023 ஈரோடு இடைத்தேர்தல்.****2024 நாடாளுமன்றத் தேர்தல்.**

**2024 விக்சிரவாண்டி சட்டமன்ற இடைத் தேர்தல் ஆகிய அனைத்துத் தேர்தலிலும் தோற்றவந்தான் பழனிசாமி. அவர் தமிழ்நாட்டு மக்களால் மட்டுமல்ல அ.தி.மு.க. தொண்டர்களாலும் நிராகரிக்கப்பட்டவர். எந்தத் தகுதியும் அற்றவர் அவர். இவை அனைத்தையும் நடைபெற உள்ள தேர்தல் முடிவுகள் மெய்ப்பிக்கும்.**



**பா.ஜ.க. அரசின் அடையாளம் 'பாசிசம்', - முந்தைய அதி.மு.க. அரசின் அடையாளம் 'அடிமைத்தனம்';**

## 'திராவிட மாதல்' அரசின் அடையாளம் - மகளிருக்கான அரசு என்பதே!

**தஞ்சாவூர் செங்கிப்பட்டியில் நடைபெற்ற மகளிர் அணி மாநாட்டில்**

**துணை முதலமைச்சர் உதயநிதி ஸ்டாலின் சிறப்புரை!**

தஞ்சாவூர், ஜன. 28-  
தஞ்சாவூர் மாவட்டம், செங்கிப்பட்டியில் 'வெல்லும் தமிழ்ப் பெண்கள்' தி.மு.க. டெல்டா மண்டல மகளிர் அணி மாநாடு நேற்று முன்தினம் கோலாகலமாக நடைபெற்றது. இதில் துணை முதலமைச்சர் உதயநிதி ஸ்டாலின் கலந்து கொண்டு, சிறப்புரையாற்றி னார்.

அப்போது அவர், “ஒன்றிய பா.ஜ.க அரசின் அடையாளம் 'பாசிசம்'. முந்தைய அதி.மு.க அரசின் அடையாளம் 'அடிமைத்தனம்'. ஆனால், நம்முடைய திராவிட மாதல் அரசின் அடையாளம் என்ன? இது முழுக்க முழுக்க மகளிருக்கான அரசு என்பதுதான். இந்த திராவிட மாதல் அரசு அமையக் காரணமாக இருந்ததும் பெண்களாகிய நீங்கள்தான், இன்று இந்த அரசைத் தொடர்ந்து கொண்டாடுவதும் நீங்கள்தான். ஆகவே, நம் அரசின் சாதனைகளை, திட்டங்களை, கொள்கைகளை நீங்கள் மக்களிடம் கொண்டுபோய் சேர்க்க வேண்டும்” என்று குறிப்பிட்டார்.

துணை முதலமைச்சர் உதயநிதி ஸ்டாலின் ஆற்றிய உரை வருமாறு: -

நம் டெல்டா மாவட்டத்தை, குறிப்பாக இந்த ஒருங்கிணைந்த தஞ்சை மாவட்டத்தை, 'திராவிட இயக்கத்தின் தொட்டில்' என்று அனைவரும் சொல்வார்கள். முத்தமிழறிஞர் கலைஞர் அவர்களைத் தந்த மண் இது. நம் கழகத் தலைவர் அவர்களும், நானும் ஒரு 'டெல்டாகாரன்' என்று அடிக்கடி பெருமையாகச் சொல்வேோம்.

அப்படிப்பட்ட தமிழ் மண்ணில் இன்று இந்த 'வெல்லும் தமிழ் பெண்கள்' மகளிர் மாநாடு மிகச் சிறப்பாக எழுச்சியுடன் நடைபெற்றுக் கொண்டிருக்கிறது. இதைச் சிறப்பாக ஏற்பாடு செய்த கழகத்தின் துணைப் பொதுச்செயலாளர் கனிமொழி கருணாநிதி அவர்களுக்கும், கழகத்தின் முதன்மைச் செயலாளர் அண்ணன் நேரு அவர்களுக்கும், அவர்களுடன் சேர்ந்து இந்த மாநாட்டை ஏற்பாடு செய்த டெல்டா பகுதியைச் சேர்ந்த அனைத்து அமைச்சர் பெருமக்கள், மாவட்டக் கழகச் செயலாளர்கள், மகளிர் அணி நிர்வாகிகள் மற்றும் அனைத்துச் சகோதரிகளுக்கும் என்னுடைய பாராட்டுகளையும், நன்றியையும் தெரிவித்துக் கொள்கிறேன்.

மற்ற இயக்கங்கள் எல்லாம் ஒரு வருடத்திற்கு ஒருமுறை அல்லது இரண்டு வருடத்திற்கு ஒருமுறைதான் மாநாடு நடத்துவார்கள். ஆனால், திராவிட முன்னேற்றக் கழகம் மட்டும் தான் சென்ற மாதம் திருவண்ணாமலையில் இளைஞர் அணி நிர்வாகிகள் சந்திப்பு, அதன் பின்பு பல்லடத்தில் மகளிர் அணி மாநாடு, இன்று தஞ்சையில் மகளிர் அணி மாநாடு, மீண்டும் விருதுநகரில் இளைஞர் அணி சந்திப்பு, அதற்குப் பிறகு திருச்சியில் மண்டல மாநாடு என்று மாதம் ஒரு மாநாடு அல்லது சந்திப்பு நடத்தி, நம்முடைய இயக்கத்தின் கொள்கைகளை, அரசின் சாதனைகளை, தலைவரின் சாதனைகளைத் தொடர்ந்து பேசிக் கொண்டிருக்கிற ஒரே இயக்கம் நம் திராவிட முன்னேற்றக் கழகம்தான்.

நேற்றுதான் நாம் அனைவரும் மொழிப்போர் திபாடிகளுக்கு வீரவணக்கத்தைச் செலுத்தினோம். இந்தத் திணிப்புக்கு எதிராக முதன்முதலாகப் பெண்களைத் திரட்டிப் போராடியது யார் என்று பார்த்தால், இந்த டெல்டா பகுதியைச் சேர்ந்த தர்மம்பாளர் அம்மையார் மற்றும் புவனூர் ராமாமிர்தம் அம்மையார் அவர்கள்தான். அவர்களைத் தந்த பகுதி இந்தத் தஞ்சைப் பகுதி.

அதுமட்டுமல்ல, தென்னிந்தியாவின் முதல் பெண் மருத்துவரான டாக்டர் முத்துலட்சுமி ரெட்டி அம்மையாரைத் தந்தது இந்த டெல்டா பகுதிதான். அப்படிப்பட்ட இந்தப் பகுதிதான் நம்முடைய முத்தமிழறிஞர் கலைஞர் அவர்களையும் தந்தது.

**பெண்களுக்குச் சம உரிமை**

இந்தியாவிலேயே முதல் முறையாகப் பெண்களுக்குக் குடும்பச் சொத்தில் சம உரிமை கொடுத்தவர் டாக்டர் கலைஞர். இந்தியாவிலேயே முதல் முறையாகக் காவல்துறையில் பெண்களுக்குச் சம வாழ்மை ஏற்படுத்திக் கொடுத்தவர் டாக்டர் கலைஞர். இந்தியாவிலேயே முதல் முறையாக மகளிர் சுயஉதவிக் குழுக்களை ஆரம்பித்து வைத்தவர் டாக்டர் கலைஞர். இப்படிச் சொல்லிக் கொண்டே போகலாம்.

இன்று கலைஞர் வழியில் நம்முடைய கழகத் தலைவர் அவர்கள், பெண்களுக்கு என்று பார்த்துப் பார்த்து நம் ஆட்சியை நடத்திக்கொண்டு வருகிறார்கள். நம்முடைய தலைவர் அவர்கள் ஆரம்பித்து வைத்ததுதான் 'விடியல் பயணத் திட்டம்', 'காலை உணவுத் திட்டம்', 'புதுமைப் பெண் திட்டம்', 'கலைஞர் மகளிர் உரிமைத் தொகைத் திட்டம்'. இன்று மாதந்தோறும் ஒரு கோடியே 30 லட்சம் மகளிருக்கு, கலைஞர் மகளிர் உரிமைத் தொகை வழங்கிக் கொண்டிருக்கிறார் நம் தலைவர்.

**இந்தியாவிற்கே வழிகாட்டி**

அதுமட்டுமல்ல, இங்கு வந்திருக்கக்கூடிய உங்களில் பல பேர் மேயராக, துணை மேயராக, நகர்மன்ற, ஊராட்சி மன்றத் தலைவர்களாக இருக்கிறீர்கள் என்றால், அதற்கு வழிவகுத்ததும் கழக ஆட்சி மற்றும் நம்முடைய கழகத் தலைவர் அவர்கள். இப்படி மகளிர் முன்னேற்றத்திற்கு



ஒட்டுமொத்த இந்தியாவிற்கே எடுத்துக்காட்டாகவும், வழிகாட்டியாகவும் நம்முடைய தலைவர் ஆட்சி செய்து கொண்டிருக்கிறார்.

இப்பொழுது தேர்தல் நெருங்கிவிட்டது; இன்னும் இரண்டு, மூன்று மாதங்களில் தேர்தல். தேர்தல் எப்பொழுது வந்தாலும் ஒன்றிய பிரதமர் மோடி அவர்கள் அடிக்கடி தமிழ்நாட்டிற்கு வருவார். இரண்டு நாட்களுக்கு முன்பு வந்திருந்தார். வந்து என்ன பேசினார்? ``நம்முடைய திராவிட மாதல் ஆட்சியில் பெண்களுக்குப் பாதுகாப்பு இல்லை” என்று பேசியிருக்கிறார்.

**குற்றவாளிகளுக்கு****பா.ஜ.க. ஆதரவுக் குரல்**

மோடி அவர்களே, மைக் என்று நினைத்து நீங்கள் கண்ணாடியைப் பார்த்துப் பேசிக் கொண்டிருக்கிறீர்கள் போல! உங்களுக்கு நான் குராகப்படுத்த விரும்புகிறேன். 2023-லிருந்து பா.ஜ.க ஆட்சியில் இருக்கக்கூடிய மணிப்பூரில் மிகப்பெரிய கலவரம் நடந்தது. அந்தப் பெண்களுக்கு நடந்த கொடுமைகளையெல்லாம் நாடே பார்த்தது. ஏராளமான பெண்கள் பாலியல் வன்முறைக்கு ஆளாக்கப்பட்டார்கள். அதுமட்டுமல்ல, பா.ஜ.க ஆட்சி சரியில்லை, சட்டம் ஒழுங்கு கெட்டுப்போய்விட்டது என்று இன்று மணிப்பூரில் ஒரு வருடமாக அமைதி இல்லை.

2002-ஆம் ஆண்டு இதே மோடி அவர்கள் குஜராத்தின் முதலமைச்சராக இருக்கும் பொழுது, ஒரு மிகப்பெரிய கலவரம் நடந்தது. அந்த கலவரத்தில் அதிகமாகப் பாதிக்கப்பட்டவர்கள் பெண்கள். ஐந்து மாத கர்ப்பினி பில்கீஸ் பானுவைச் சங்கீக் கூட்டம் பாலியல் பலாத்காரம் செய்தது. குடும்பத்தையே கொலை செய்தார்கள். அந்த கொடூரமான வழக்கில் குற்றவாளிகள் பக்கம் நின்றது பா.ஜ.க அரசு.

காஷ்மீரில் ஆசிஃபா என்ற சிறுமி, உத்தரப்பிரதேச மாநிலம் ஹதராஸ் கிராமத்தைச் சேர்ந்த பட்டியலினச் சிறுமி என் பல் பெண்களைப் பாலியல் வன்கொடுமை செய்து கொலை செய்தார்கள். அந்தக் குற்றவாளிகளுக்கு ஆதரவுக் குரல் கொடுத்த கட்சிதான் பா.ஜ.க.

**வெட்கமாக இல்லையா?**

இந்தியாவிலேயே பெண்கள் அதிகமாக வேலைக்குச் செல்கின்ற மாநிலம் நம்முடைய தமிழ்நாடு. ஆனால், இந்தியாவிலேயே பெண்களுக்கு எதிரான குற்றங்கள் அதிகமாக நடக்கின்ற மாநிலங்கள் உத்தரப் பிரதேசம், மகாராஷ்டிரா, ராஜஸ்தான், மத்தியப் பிரதேசம். இந்த நான்கு மாநிலங்களையும் ஆட்சி செய்து கொண்டிருப்பது பா.ஜ.க அரசு.

பெண்களுக்கு இவ்வளவு கொடுமைகளைச் செய்துவிட்டுத் தமிழ்நாட்டிற்கு வந்து பெண்களிடம் வாக்கு கேட்பது வெட்கமாக இல்லையா மோடி? என்று உங்களைப் பார்த்துத் தமிழ்நாட்டுப் பெண்கள் கேட்கிறார்கள். இப்படிப்பட்ட பாசிஸ்டுகள் தமிழ்நாட்டிற்குள் வந்தார்கள் என்றால் மகளிருக்கும் பாதுகாப்பு இருக்காது. நம்முடைய மாநிலத்திற்கும் பாதுகாப்பு இருக்காது.

**‘நம்பர் ஒன் அடிமை’**

இப்பொழுது கூடப் பெண்களுக்குப் பேருதவியாக இருக்கக்கூடிய 100 நாள் வேலைவாய்ப்புத் திட்டத்தை எப்படியாவது முடக்குகிறோம் என்று ஒன்றிய அரசு முயற்சிக்கிறது. இவ்வளவு நாட்களாக 100 நாள் வேலைத் திட்டத்திற்கு நிதியை ஒதுக்காமல் இழுத்தடித்தார்கள். இன்று அந்த நிதிச் சமையை நம்முடைய மாநில அரசின் மீது திணிக்க முயற்சிக்கிறார்கள். இதையும் நம்முடைய முதலமைச்சர்தான் முதல் ஆளாக எதிர்த்துக் குரல் கொடுத்திருக்கிறார். ஆனால் ‘நம்பர் ஒன் அடிமை’ எடப்பாடி பழனிசாமி அதற்கும்

ஒன்றிய அரசுக்கு இன்று முட்டுக் கொடுத்துக் கொண்டிருக்கிறார்.

முரட்டு பக்தர் கேள்விப்பட்டிருப்பீர்கள், முரட்டுத் தொண்டரைப் பார்த்திருப்பீர்கள், ஆனால் இன்று ஒரு ‘முரட்டு அடிமையை’ நம் கண் முன்னாலேயே நடத்திக் காட்டுகிறார் எடப்பாடி பழனிசாமி அவர்கள். இன்று எப்படியாவது தமிழ்நாட்டிற்குள் நுழைந்து விடலாம் என்று பாசிஸ்டுகள் கனவு காண்கிறார்கள். பழைய அடிமைகள் மட்டுமல்லாமல், இன்று புதுப்புது அடிமைகளும் உருவாகியிருக்கிறார்கள். அவர்கள் எத்தனை பேர் வேண்டுமானாலும் வரட்டும், திராவிட முன்னேற்றக் கழகத்தை, நம்முடைய தமிழ்நாட்டை அவர்களால் தொட்டுக்கூடப் பார்க்க முடியாது. அதற்கு இங்கே இருக்கக்கூடிய நம்முடைய மகளிர் படை நிச்சயம் ஒரு காவல் அரணாக இருக்கும்.

**அரசுக்கு அடையாளம்**

ஒவ்வொரு அரசுக்கும் ஒரு அடையாளம் இருக்கும். ஒன்றிய பா.ஜ.க அரசின் அடையாளம் ‘பாசிசம்’. முந்தைய அதி.மு.க அரசின் அடையாளம் ‘அடிமைத்தனம்’. ஆனால், நம்முடைய திராவிட மாதல் அரசின் அடையாளம் என்ன? இது முழுக்க முழுக்க மகளிருக்கான அரசு என்பதுதான். இந்த திராவிட மாதல் அரசு அமைய காரணமாக இருந்ததும் பெண்களாகிய நீங்கள்தான், இன்று இந்த அரசைத் தொடர்ந்து கொண்டாடுவதும் நீங்கள்தான். ஆகவே, நம் அரசின் சாதனைகளை, திட்டங்களை, கொள்கைகளை நீங்கள் மக்களிடம் கொண்டுபோய் சேர்க்க வேண்டும். நம்முடைய கழகக் கூட்டணி 200-க்கும் அதிகமான தொகுதிகளில் வெற்றி பெற வேண்டும். கழகம் ஏழாவது முறையாக ஆட்சி அமைக்க வேண்டும். நம் தலைவர் இரண்டாவது முறையாக மீண்டும் முதலமைச்சர் பொறுப்பில் அமர வேண்டும். அதற்கு இங்கு வந்திருக்கக்கூடிய நீங்கள் அடுத்த 80 நாட்களுக்குத் தேர்தல் பிரச்சாரக் களத்தில் இறங்கி, இன்னும் வேகமாக உழைக்க வேண்டும்.

நம் திராவிட மாதல் இரண்டாம் பாகத்திற்கு (Part 2) மக்கள் தயாராகிவிட்டார்கள். நம்முடைய முதலமைச்சர் சொன்னது போல நாம்தான் மீண்டும் வெல்வோம்; நாம்தான் மீண்டும் வருவோம். உங்கள் அனைவருக்கும் மீண்டும் என் வாழ்த்துகளைக் கூறி விடைபெறுகிறேன். நம்முடைய தலைவருடைய ஆட்சி தொடரட்டும், தமிழ்ப் பெண்கள் வெல்லட்டும்.

இவ்வாறு துணை முதலமைச்சர் உதயநிதி ஸ்டாலின் சிறப்புரை ஆற்றினார்.

**பங்கேற்றவர்கள்**

அமைச்சர்கள் கே.என்.நேரு, மு. பெ.சாமிநாதன், கோவி.செழியன், கயல்விழி செல்வராஜ், நாடாளுமன்ற உறுப்பினர்கள் கனிமொழி கருணாநிதி, ஆ. ராசா, எஸ்.கே.முரசொலி, சட்டமன்ற உறுப்பினர்கள் பொன்முடி, தமிழரசி, அமுலு விஜயன், நீலமேகம், அசோக்குமார், அண்ணாதுரை, கழக அமைப்புச் செயலாளர் ஆர். எஸ்.பாரதி, டி.கே. எஸ்.இளங்கோவன், மாநில இளைஞர் அணி துணைச் செயலாளர் இளையராஜா, மாவட்டக் கழகச் செயலாளர்கள் துரை சந்திரசேகர், பழனிவேல், சாக்கோட்டை அன்பழகன், மாநகர மேயர் சண்.ராமநாதன்; துணை மேயர்கள் தமிழழகன், ராண்டி, கார்ல் மார்க்ஸ், மலர் மரகதம், பூதூர் முருகானந்தம் உட்பட கழக முன்னணியினர் பலரும் கலந்து கொண்டனர்.